



## **BORD LI JIRREGOLA L-KERA**

**MAĠISTRAT DR. NOEL BARTOLO**  
**B.A. M.A.(Fin. Serv.) LL.D.**

**Illum 24 ta' Ġunju 2025**

**Mandat ta' Sekwestru Kawtelatorju**  
**Numru 8/2020 fl-ismijiet:**

**KPJ Co. Ltd et**

**vs**

**Elsil Ltd et**

### **Rikors Revoka Numru 197/2025 NB**

**Il-Bord,**

#### **I. PREMESSI**

**Dan huwa provvediment finali dwar ir-rikors ipprezentat minn Elsil Limited (C87781) et fis-6 ta' Ġunju 2024 ai termini tal-Artikolu 836 u 838A tal-Kap 12 tal-Ligijiet ta' Malta fejn gie premess u ntalab hekk:**

*Illi l-esponenti gew notifikata bil-mandat ta' sekwestru odjern ghas-somma ta' EUR 1,118,052 u b'riserva ghad-danni li talvolta jistghu jirrizultaw mahrug minn dan l-Onorabbli Bord fis-6 ta' Jannar 2020 bhala bilanc tal-perjodu 'di fermo' ghall-perjodu bejn it-18 ta' Novembru 2019 u s-17 ta' Awissu 2023 u dan ai termini ta' kuntratt lokatizzju ffirmat mill-partijiet fis-7 ta' Awissu 2018 rigwardanti l-gestjoni tal-fond 60 Triq Wilga, Paceville, San Giljan biex tigi uzata bhala guesthouse, Dokument A fil-process.*

*Illi b'digriet tat-28 ta' Frar 2020 ta' dan il-Bord diversament presedut, skont digriet fl-atti tar-rikors numru 2/2020 SG ghar-revoka tal-mandat odjern, it-talbiet tal-intimati sekwestrati Elsil Limited et gew michuda.*

*Illi minn dak iz-zmien 'l hawn jirrizulta, min nota t'osservazzjonijiet tas-sekwestranti KPJ Company Limited u Ten Star Properties Limited prezentata seduta stante nhar il-5 ta' Gunju 2025, irrizulta illi d-danni minnhom pretizi huma limitati ghas-somma ta' €94,046 li huma wkoll bil-qawwa michuda mill-istess intimati u dan kif jirrizulta mill-paragrafu 35 tal-istess nota ta' sottomissjonijiet, kopja ta' liema hija hawn annessa u mmarkata **Dokument A**.*

*Illi ghalhekk, il-mandat fis-somma ta' €1,118,052 semai ghandu jigi limitat ghas-somma ta' €94,046 b'rizerva ghal kull azzjoni ta' danni spettanti lill-istess esponenti talli inhareg mandat eccessiv u vessatorju in konfront tal-istess esponenti mir-rikorrenti sekwestranti fil-kawza odjerna.*

*A skans ta' kull ekwivoku, bla ebda mod, l-intimati sekwestrati, ma jaccettawx dan il-hlas ta' dannu kif pretiz mis-sekwestranti.*

*Illi dan is-sekwestru ikkawza danni ingenti lill-istess sekwestrati u jenhtieg li jigi ristrett mill-aktar fis ghaliex issa jirrizulta li dak li huma talbu qatt ma kien dovut mill-istess sekwestrati.*

*Illi ghalhekk mhux talli dan is-sekwestru ghandu jigi revokat, talli effettivamente jissusistu l-premessi sabiex is-sekwestranti jigu kkundannati, ai termini tal-Artikolu 836(8) tal-Kap.12 tal-Ligijiet ta' Malta, sabiex ihallsu penali ta' mhux inqas minn €1,164.69, u mhux aktar minn €6,988.12 favur l-esponenti stante illi l-mandat odjern inhareg bl-aktar mod malizzjuż u intiz biss biex jivvessa lill-esponenti.*

*Illi in oltre f'kaz illi s-sekwestru odjern ma jigix revokat, din l-Onorabbli Qorti ghandha tordna ai termini tal-Artikolu 838A tal-Kap. 12 tal-Ligijiet ta' Malta, li tithallas garanzija xierqa li tammonta ghal somma li din l-Onorabbli Qorti jidrilha xierqa fic-cirkostanzi.*

**Ghaldaqstant, l-esponenti umilment jitolbu lil din l-Onorabbli Qorti sabiex prevja kwalsijasi dikjarazzjoni li jidrilha xierqa u opportuna taqta' u tiddeciedi dan ir-rikors billi:**

*i. **Tillimita** l-mandat ta' sekwestru odjern u dan ai termini tal-Artikoli 836(1)(d) u 836(1)(f) tal-Kap. 12 tal-Ligijiet ta' Malta.*

*ii. **Tikkundanna** lis-sekwestranti sabiex ai termini tal-Artikolu 836(8)(d) tal-Kap. 12 tal-Ligijiet ta' Malta thallas il-penali lill-esponenti.*

*iii. **Alternattivament, tordna** lis-sekwestranti sabiex ihallsu garanzija ai termini tal-Artikolu 838A tal-Kap. 12 tal-Ligijiet ta' Malta.*

*Bl-ispejjez kontra s-sekwestranti.*

**Ra d-Digriet tiegħu tal-11 ta' Ġunju 2025 li bih ordna n-notifika tal-istess rikors lill-kontro-parti bi żmien sebat ijiem għar-risposta.**

**Ra r-risposta tal-intimati sekwestranti KPJ Company Limited (C 56016) u Ten Star Properties Co. Ltd., (C 35437) fejn eċċepew is-segwenti:**

**1.** *ILLI fl-ewwel lok għandu jingħad li l-esponenti ma għandhom l-ebda oġġezzjoni li l-mandat jiġi ridott għall-ammont mitlub fir-rikors promotur. Dana għaliex fil-mori ta' dawn il-proċeduri stinkaw biex jimminimizzaw dak mitlub mingħand ir-rikorrenti. Dana peress li seħħew fatti, fosthom il-fatt li ħadu lura l-pussess tal-fond lokat u l-fatt li wara perjodu qasir nonostante l-istat disastrus li ħallew fih ir-rikorrenti, rnexxielhom jerġgħu jikru l-fond. Għalhekk b'sens ta' raġionevolezza u ġustizzja, l-limitaw it-talba tagħhom għad-danni għal dak li realment sofrew.*

**2.** *ILLI kwantu għat-talba għall-imposizzjoni għall-ħlas ta' penali a tenur ta' artikolu 836.8.d tal-Kap 12 tal-Liġijiet ta' Malta, peress li skond l-istess rikorrenti l-mandat inħareġ malizzjosament, għandu jingħad lili jinsab kostantement ritenut li biex jirriżulta li mandat inħareġ b'malizzja 'tali abbuż jiġi riskontrat biss f'każijiet eċċezzjonali u dan kważi dejjem f'każijiet ta' vessatorjeta' (Emanuele Calleja vs Carmelo Grima – Kollez. Vol. XXXIX.1.24) nascenti minn male fede jew dolo jew almenu negligenza gravament kolpuża (Agius Vs Dott. Carbone noe. – Kollez. Vol. X.III. 434), fejn min ikun adixxa lill-Qorti għall-ħruġ ta' tali mandat kawtelatroju ikun ibbaża fuq ċirkostanzi manifesament 'priva di qualsiasi fondamento nell'atto e nel diritto per cui il giudizio promosso si dimostra vessatorio. Ma un fallace apprezzamento dei fatti posta a base dell'istanza e delle conseguenze giuridiche che ne derivano non e' sufficiente a legittimare una domanda per danni da parte del vincitore nelle lite (mugliette vs Bezzina – Kollez. Vol. VVVI.I. 405)<sup>1</sup>;*

**3.** *ILLI fil-każ de quo l-mandat inħareġ (apparti materji oħra) għall-ħlas tal-kera tat-terminu kollu tal-perjodu di fermo kif kien patwit bejn il-kontendenti fil-ftehim ta' lokazzjoni. Ma jistax jingħad għalhekk li l-pretensjoni ta' l-esponenti għall-ħlas tal-kera għall-perjodu kollu di fermo kienet waħda malizzjuża. Lanqas ma jistgħu ir-rikorrenti f' dan l-istadju u għaliex l-esponenti għamlu minn kollox biex jimminimizzaw dak mitlub mingħand ir-rikorrenti, billi stinkaw biex krew il-fond f'tit ġimgħat biss wara li ħadu l-pussess nonostante l-istat disastrus li fih ħallew ir-rikorrenti jinterpretaw it-tnaqqis fil-pretensjoni bħala att malizzjuż. Hija l-umli fehma ta' l-esponenti li fil-mument li fih ġie ntavolat il-mandat de quo kienu perfettament ġustifikati fil-pretensjoni li kellhom. Kien biss fil-mori li nbidlu ċ-ċirkostanzi liema ċirkostanzi la l-esponenti u lanqas ħadd ieħor ma kienu jaf u/jew raġionevolment jippretendi li ser javverraw rwieħhom. Seta r-rikorrenti għażel li*

<sup>1</sup> PA JSP 10/01/92 – Spiteri Vs Camilleri

ma jiddepositax iċ-ċwievet – seta l-fond dam is-snin biex inkera. Kieku dan kien il-każ il-pretensjoni ta' l-esponenti kienet tkun f' dan l-istadju inalterata.

**4. ILLI** ukoll fir-rikors promotur jitalab illi s-soċjetajiet esponenti jiġu ordnati jagħtu garanzija għall-ħlas ta' danni u imgħax u tenur ta' artikolu 838 A tal-Kap 12 tal-Liġijiet ta' Malta.

**5. ILLI** f'dana l-kuntest ġie ritenut mill-Qrati tagħna, illi jrid ikun hemm raġunijiet gravi u serji sabiex iwasslu l-Qorti għall-imposizzjoni ta' tali sanzjoni. Intqal ukoll, 'illi l-liġi trid ukoll li lill-Qorti tintwera kawża ġusta biex twassalha tqiegħed fuq il-parti eżkutanti tal-mandat kawtelatroju l-piż li toffri garanzija tajba. Il-fatt waħdu li jkun inħareġ il-mandat ma jitqiesx bħala kawża ġusta għall-finijiet ta' dan l-artikolu'<sup>2</sup>

**6. ILLI** ingħad ukoll illi d-danni kontemplati f'dana l-artikolu huma danni illi r-rikorrenti irid jipprova li jkun garrab dierttament minħabba l-ħruġ ta' l-att kawtelatroju u bħala konsegwenza ta' tali ħruġ<sup>3</sup>, element li huwa assolutament mankanti fir-rikors promotur;

**7. ILLI** di piu ingħad mill-Qrati nostrali 'illi l-ammont tal-garanzija li jrid jiġi ffissat irid iżomm bilanċ xieraq bejn il-jedd li persuna tressaq att kawtelatroju biex iħares il-pretensjonijiet tagħha f'kawża pendenti u l-effett li tali att iħalli fuq il-persuna li kontra tagħha jinħareġ il-mandat. Ta min jgħid hawnhekk li ordni biex tingħata garanzija m'hijiex l-istess bħal kundanna ta' penali jew kundanna għall-ħlas ta' danni: l-għan waħdieni tagħha huwa li tiqiegħed lill-parti eżkutata f'qagħda li meta u jekk tibda proċeduri għal dan il-għan, issib assi li fuqhom tkun tista tesegwixxi deċisjoni favorevoli għaliha<sup>4</sup>

**8. ILLI** ma jistax jingħad li r-rikorrenti sofrew xi danni kawża tal-mandat de quo għaliex verament l-ammont depositat taħt l-awtorita' ta' dan l-Onorabbli Bord huwa wieħed irriżorju anke tenut kont tal-pretensjoni finali ta' l-esponenti kif dedotta fin-nota ta' sottomissjonijiet finali fl-ammont ta' €94,046.

**9. ILLI** għalhekk in vista tas-suespost l-esponenti jaqblu li l-effetti tas-sekwestru de quo ikun limitati għall-ammont ta' € 94,046. Kwantu għat-talbiet l-oħra jingħad umilment illi jidher prima facie li bl-ebda mod is-soċjeta esponenti ma abbużaw mid-drittijiet lilhom spettanti sabiex jitlob il-ħruġ tal-mandat odjern. Kienu perfettament ġustifikati fil-formulazzjoni tal-pretensjoni tagħhom fil-mument tal-presentata. Fatti li seħħew wara huma rrilevanti għall-finijiet ta' dawn il-proċeduri. Lanqas ma jirriżulta li b'xi mod l-esponenti ma kkawżaw danni lir-rikorrenti u għalhekk it-talbiet kif impostati fir-rikors promotur kwantu għall-imposizzjonit tal-penali u l-għoti ta' garanzija għandhom jiġu riġettati bl-ispejjes.

<sup>2</sup> PA GC 04/10/02 – fl-atti tal-mandat fl-ismijiet Paul Caruna Vs Rudolphe Gaerty

<sup>3</sup> Ara PA GC 02/03/01 fl-atti tal-mandat fl-ismijiet Avukat Vincent Falzon noe. Vs Alex Sullivan.

<sup>4</sup> PA JRM 29/07/05 = Therese Mangion Galea Vs Desmond Stanley Stewart.

**Ra l-atti.**

**Ra l-Mandat ta' Sekwestru numru 8/2020 fl-ismijiet premessi.**

**Ra l-atti tar-rikors revoka numru 2/2020 SG fl-ismijiet premessi.**

## **II. KONSIDERAZZJONIJIET**

Illi permezz ta' dawn il-proceduri r-rikorrenti sekwestrati qedin jitolbu illi l-effetti tal-mandat ta' sekwestru sudett li bih huma jinsabu kolpiti għall-ammont ta' €1,118,052 jiġi ridott limitatament għal ammont ta' € 94,046 stante li minn nota ta' osservazzjonijiet ipprezentata mill-intimati sekwestranti fl-atti tal-kawża pendenti bejn il-partijiet irriżulta li l-istess intimati llimitaw id-danni minnhom pretiżi għall-ammont ta' €94,046. Għalkemm ir-rikorrenti jsostnu li lanqas dan l-ammont m'hu dovut, jinsistu li għaladarba l-intimati sekwestranti llimitaw il-pretensjoni tagħhom kif ingħad allura l-mandat għandu almenu jiġi ridott għas-somma ta' €94,046.

Illi fir-risposta tagħhom is-sekwestranti ma opponewx għat-talba li l-mandat jiġi ridott kif mitlub billi fil-mori tal-kawża seħħew fatti – fosthom li ħadu pussess lura tal-fond lokat u li wara perijodu qasir irnexxielhom jerggħu jikru l-fond – li b'sens ta' raġionevolezza llimitaw it-talba tagħhom għad-danni li rejalment sofrew.

### **(A) Art 836(1) (d) u (f) tal-Kap 12 tal-Liġijiet ta' Malta**

**L-Artikolu 836 tal-Kap.12 tal-Liġijiet ta' Malta jipprovdi hekk:**

*836.(1) Mingħajr ebda preġudizzju għal kull jedd ieħor taħt dan il-Kodiċi jew kull liġi oħra, l-intimat li jkun inġareġ att kawtelatorju kontrih jista' jagħmel rikors lill-qorti li tkun ħarġet l-att kawtelatorju, jew inkella, jekk tkun saret kawża, jista' jagħmel rikors lill-qorti li tkun qegħda tittratta dik il-kawża li fih jitlob li l-att kawtelatorju jiġi revokat, sew għal kollox jew f'parti minnu, għal xi waħda minn dawn ir-raġunijiet li ġejjin:*

...

***(d) jekk jintwera li l-ammont mitlub ma jkunx prima facie ġustifikat jew ikun eċċessiv; jew***

...

***(f) jekk jintwera li fiċ-ċirkostanzi ma jkunx raġonevoli li jinżamm fis-seħħ l-att kawtelatorju jew parti minnu jew li dan l-att jew parti minnu mhuwiex aktar meħtieġ jew ġustifikabbli***

Illi, kif ġie ripetutament imtenni mill-Qrati nostrani, l-istħarriġ li għandha tagħmel il-Qorti f'dan l-istadju huwa wieħed superfiċjali u jkun xi jkun l-eżitu ta' dawn il-proceduri, dan bl-ebda mod m'għandu jiġi nterpretat bħala xi espressjoni dwar il-mertu u l-fatti tal-vertenza bejn il-partijiet. L-istħarriġ meħtieġ fi procedura bħal din huwa marbut ma' eżami x'aktarx formali tal-att li tiegħu qiegħed jintalab it-tħassir.

Fir-rigward ta' dawn it-tip ta' proċeduri l-Bord jagħmel referenza għal dak li ntqal mill-Prim'Awla tal-Qorti Ċivili fid-decizzjoni fl-ismijiet **J.V. & S. Developments Limited vs Scala Developments Limited**<sup>5</sup> fejn gie ritenut hekk :

*Illi fir-rigward tal-proċeduri li jsiru ai termini tal-Artikolu 836, il-Qorti kemm-il darba għamlitha ċara illi hija b'ebda mod ma għandha tidhol fil-fond tal-vertenza għaliex kif irritenew diversi drabi l-Qrati tagħna l-proċedura maħsuba fl-Artikolu 836 għandha tkun waħda sommarja, u l-eżami tagħha għandu jkun biss ta' prima facie. Dan qalitu din il-Qorti fil-kawża “Camilleri vs Gove et” deciza fl-10 ta' Mejju 2001 b'dan il-kliem: “mid-dispożizzjoni tal-istess Artikolu 836 jidher li l-uniku eżami li trid tagħmel din il-Qorti huwa biss dak ta' prima facie u dan għaliex il-mertu kollu jiġi nvestigat fil-kawża proprja bejn il-partijiet, u għalhekk hemm limitazzjoni sinifikanti fl-eżami li trid tagħmel il-Qorti f'dan l-istadju u dan tenut kont li hawn si tratta dejjem ta' proċedura preliminari li għad qed tistenna l-eżitu finali tal-kawża proprja.*

*Illi għalhekk il-Qorti trid tara jekk prima facie jeżistux raġunijiet, dejjem skond is-sub-artikoli msemmija mir-rikorrenti, biex il-mandat jiġi revokat, parzjalment jew in toto.*

Fid-dawl tas-suespost jemergi ċar li l-funzjoni tal-Bord fi proċeduri ta' rikors revoka hija sabiex jistħarreg fuq bażi *prima facie* jekk ir-raġunijiet mogħtija mir- rikorrenti għat-tħassir f'parti jew *in toto* tal-mandat jeżistux jew le.

**1.** Fir-rigward tal-kawżali prevista fl-Artikolu 836(1)(d) tal-Kap. 12 tal-Liġijiet ta' Malta il-Bord jirreferi għal dak li intqal mill-Prim'Awla tal-Qorti Ċivili fil-kawża fl-ismijiet **Therese Mangion Galea vs Desmond Stanley Stewart**<sup>6</sup> ossia:

*Illi l-Qorti tifhem li l-kejl li għandu jittiehed biex jitqies it-tħassir ta' Mandat kawtelatorju taht din ir-ras huwa wiehed li jorbot il-kawżali tal-istess Mandat mal-kreditu msemmi fih. Dan ifisser li l-Qorti għandha tistħarreg fl-ewwel lok jekk jirrizultax mad-daqqa t'għajn li r-rikorrent eżekutant għandu bażi ta' pretensjoni (dak li f'oqsma oħra ta' dritt jissejjaħ il-“fumus juris” tal-pretensjoni dedotta), u fit-tieni lok jekk wasalx biex “jillikwida” tali pretensjoni f'somma li taqbel mal-ammont minnu maħluf fil-Mandat. Wiehed m'għandu qatt jinsa li f'dan il-kuntest, il-Qorti trid tkun gwidata mill-prinċipju li d-dritt għall-azzjoni ġudizzjarja m'għandux jiġi mfixkel jew imgarrab b'leġġerezza, u l-ieħor daqstant siewi li huwa dritt li persuna tħares l-interessi tagħha fil-milja tagħhom sakemm il-jedd sostantiv lilha kontestat jiġi definit minn Qorti.*

**2.** Fir-rigward tal-kawżali prevista fl-Artikolu 836(1)(f) tal-Kap. 12 tal-Liġijiet ta' Malta l-Bord jagħmel referenza għall-provvediment datat 25 ta' Awwissu 2010 fl-

<sup>5</sup> 9 ta' Jannar 2012 (Rik.Nru. 1147/2007). Vide ukoll **Associated Supplies Ltd vs Joseph Mizzi**, (PA) 6 ta' Jannar 2013 (Rik. Nru. 1006/2012)

<sup>6</sup> **Deciza** 29 ta' Lulju 2005 (Rik Nru 336/2005)

ismijiet **Francis u Rita konjuġi SPITERI vs Charles u Maria Dolores konjuġi DARMANIN et** (Rikors Numru. 571/2010JRM) fejn il-Prim'Awla tal-Qorti Civili qalet hekk:

*Illi f'dan il-kuntest biżżejjed jingħad li jekk, 'il quddiem, il-Qorti li ser tqis il-kwestjoni fil-mertu tasal għall-fehma li l-eżekutanti m'għandhomx jedd għall-ħlas jew likwidazzjoni fl-ammont minnhom pretiż, xorta waħda ma jistax jingħad li l-Mandat ma kienx ġustifikat. Is-suċċess jew telfien ta' kwestjoni fil-mertu ma tista' qatt tfisser li Mandat kawtelatorju nħareġ b'mod vessatorju jew fieragħ<sup>7</sup>.*

*Allura, fil-fehma ta' din il-Qorti, il-kwestjoni ta' jekk huwiex raġonevoli li Mandat kawtelatorju jinżamm fis-sehħ jew jekk huwiex meħtieġ jew ġustifikabbli li tali Mandat jinżamm fis-sehħ ma tiddependi xejn mill-eventwali każda tal-kawżali fil-mertu tat-talbiet tal-intimat eżekutat;*

*Illi jingħad ukoll li id-dispożizzjoni tal-liġi taħt eżami timplika li, wara l-ħruġ tal-Mandat, tkun tbiddlet xi ċirkostanza li minħabba fiha ma jkunx xieraq li l-istess Mandat jibqa' (għal kollox jew in parti) fis-sehħ<sup>8</sup>. Din it-tifsira toħroġ mill-kliem "jinżamm" u "aktar meħtieġ" li jinsabu fl-imsemmija dispożizzjoni, liema termini t-tnejn jimplikaw li dak li qabel kien jiġġustifika l-ħruġ u ż-żamma fis-sehħ tal-Mandat issa m'għadux il-każ;*

F'dan il-każ ir-rikorrenti sekwestrati qedin jitolbu li in vista tal-fatt li minn nota ta' osservazzjonijiet ippreżentata mill-intimati sekwestranti fl-atti tal-kawża pendenti bejn il-partijiet irriżulta li l-istess intimati llimitaw id-danni minnhom pretiżi għall-ammont ta' €94,046, l-effetti tal-mandat ta' sekwestru sudett għandu per konsegwenza jiġi limitat għal tali ammont. Fir-risposta tagħhom is-sekwestranti ma opponewx għal tali talba.

Applikati l-insenjamenti sudetti għaċ-ċirkostanzi ta' dan il-każ il-Bord iqis illi l-ewwel talba tar-rikorrenti hija ġustifikata u ser tiġi milqugħa u għalhekk il-Bord ser jordna li l-mandat ta' sekwestru *de quo* jiġi ridott għall-ammont ta' € 94,046.

## **(B) L-impożizzjoni tal-Penali – Art 836(8) tal-Kap 12 tal-Liġijiet ta' Malta**

Apparti r-revoka *in parte* tal-Mandat ta' Sekwestru Kawtelatorju *de quo* r-rikorrenti talbu wkoll li l-intimati jigu kkundannati jħallsu penali ai termini ta' l-Artikolu 836(8)(d) tal-Kap. 12 tal-Liġijiet ta' Malta billi jikkontendu li t-talba tas-sekwestranti saret b'malizzja u hija frivola u vessatorja.

<sup>7</sup> Ara, per eżempju, PA JSP 10.1.1992 fil-kawża fl-ismijiet Spiteri vs Camilleri u P.A. RCP 30.5.2002 fl-atti tal-Mandat fl-ismijiet Yorkie Clothing Industry Limited vs Dr Lilian Calleja Cremona

<sup>8</sup> Vide P.A. GC 3.8.2001 fl-atti tal-Mandat fl-ismijiet **Dr Tonio Fenech noe vs Dr Patrick Spiteri et noe et**

## **L-Artikolu 836(8) tal-Kap.12 tal-Ligijiet ta' Malta jipprovdi li:**

*Il-Qorti tista' tikkundanna lir-rikorrent li jkun inhareg att kawtelatorju fuq talba tiegħu sabiex ihallas penali ta' mhux inqas minn elf mija erbgha u sittin euro u disgha u sittin centezmu (1,164.69) u mhux izjed minn sitt elef disa' mija tmienja u tmenin euro u tnax-il centezmu (6,988.12) li jmorru għand il-persuna li kontriha jkun inhareg l-att kawtelatorju, f'kull kaz minn dawn li gejjin:*

### **(d) jekk it-talba tar-rikorrent tkun waħda li ssir b'malizzja, tkun frivola jew vessatorja...**

Dwar il-kwistjoni tal-impożizzjoni tal-penali l-Bord jagħmel referenza għall-provvediment fl-ismijiet **Office Group Limited (C – 39197) vs l-Awtorita' tal-Ippjanar u l-Awtorita' għall-Ambjent u r-Riżorsi (Rik Nru 205/17JRM)** datat 6 ta' April 2017 fejn intqal hekk:

*".... irid jingħad li din hija sanzjoni fakoltativa. Il-Qorti, fid-diskrezzjoni tagħha, tista' taqbel li tgħabbi lil min ikun ħareġ Mandat kawtelatorju kontra persuna, u fuq talba ta' din, b'piena ta' ħlas ta' penali. Minbarra li tali impożizzjoni hija fakultativa, irid jintwera għas-sudisfazzjon tal-Qorti li trid tkun seħħet waħda miċ-ċirkostanzi maħsubin mil-liġi biex tali sanzjoni tiġi imposta. Erbgħa (4) huma ċ-ċirkostanzi maħsuba mil-liġi f'dan ir-rigward u, ladarba huma sanzjoni punittiva, għandhom jitqiesu strettament bħala tassattivi. Dwar din id-diskrezzjoni ngħad li l-Qorti hija tenuta li timponi l-penali fejn ikunu jirriżultaw l-estremi li l-liġi teżiġi biex din tkun imposta, u l-Qorti tista' biss tagħżel li ma timponix il-penali maħsuba fl-artikolu 836(8) f'kazijiet estremi fejn is-sens ta' ġustizzja hekk kien jimponilha. Il-penali maħsuba fl-imsemmi artikolu 836(8) tal-Kap 12 hija waħda ta' ordni pubbliku immirata li tiżgura serjeta' fil-proċess ġudizzjarju u biex ma tħallix li l-istitut tal-Mandati kawtelatorji jintuża b'abbuż".*

B'mod speċifiku għall-kawżali mressqa mir-rikorrenti taħt dan il-kap ossia taħt **l-Artikolu 836(8)(d) tal-Kap.12** il-Bord jagħmel ukoll referenza għall-provvediment mgħoti mill-Prim' Awla tal-Qorti Ċivili fl-ismijiet **Dimbros Limited vs Philip Agius & Sons (Rik. Nru. 491/17JRM)** datat 21 ta' Awwissu 2017 fejn intqal hekk:

*Illi f'dan ir-rigward, il-liġi titlob li l-persuna eżekutata bi ħruġ ta' Mandat turi b'raġuni u b'mod tajjeb biżżejjed li l-parti eżekutanti kienet imxiet b'hażen jew b'mod fieragħ u vessatorju fil-ħruġ tal-Mandat. Waħda minn dawn it-tliet raġunijiet tkun biżżejjed, imma l-prova ta' mqar waħda minnhom trid issir minn min jallega li l-Mandat ikun inhareġ kontrih b'mod hażin jew għal raġunijiet ċensurabbli bis-sanzjoni tal-kundanna għall-ħlas ta' penali<sup>9</sup>;*

<sup>9</sup> P.A. LM 20.4.2017 fl-atti tal-Mandat fl-ismijiet **Avukat Cedric Mifsud noe vs Il-Bastiment M.v. Beni Louma**

*Illi huwa minn ewl id-dinja li min jippretendi li għandu jithallas jinqeda bil-mezzi li tagħtih il-ligi halli jiżgura dak il-ħlas. B'daqshekk ma jfissirx li jkun mexa bi frodi, b'mod fiergħ jew b'abbuż tal-proċess ġudizzjarju;*

*Illi l-Qorti ma ssibx li, f'dan il-qafas, jeżistu l-elementi biex tasal għall-fehma li t-talba għall-kundanna tal-penali hija mistħoqqa taħt il-kawżali msemmija. Dan iġib l-effett li ma jistax jingħad li l-Mandat inħareġ b'hażen, jew għal raġuni fiergħa jew inkella bil-ħsieb biss li jdejjaq lir-rikorrenti eżekutata;*

Fil-każ tagħna l-intimati pprezentaw il-mandat *de quo* għall-pretenzjoni li kellhom fiż-żmien meta nqala' l-litiġju bejniethom wara li r-rikorrenti tterminaw il-lokazzjoni tal-fond lilhom mikri mill-intimati waqt li kien għadu għaddej il-perijodu *di fermo* meta permezz taċ-ċedola ta' depożitu numru 2187/19 datata 18 ta' Novembru 2019 iddepożitaw iċ-ċwieviet tal-fond taħt l-Awtorita tal-Qorti u l-intimati pproċedew ġudizzjarjament kontra r-rikorrenti fejn it-talba tagħhom kienet *inter alia* għall-kirja tal-perijodu *di fermo* rimanenti liema talba l-intimati kienu kkawtelaw bil-mandat odjern. Għalhekk ma jistgħax jingħad li l-mandat sar b'malizzja jew b'mod frivolu u vessatorju. Għaldaqstant il-Bord hu tal-fehma li ma jirriżultawx iċ-ċirkostanzi għall-impożizzjoni tal-penali minħabba l-ħruġ tal-Mandat. Inoltre, f'dan il-każ, il-Bord sejjer jimxi fuq il-massima li l-*bona fede* hija preżunta u li l-ħażen irid jiġi ippruvat<sup>10</sup>.

**Għalhekk it-tieni talba tar-rikorrenti m'għandhiex mis-sewwa u ser tiġi miċhuda.**

**(C) Għoti ta' garanzija min-naħa ta' min ikun kiseb il-ħruġ favurih ta' Mandat kawtelatorju – Art 838A tal-Kap 12 tal-Liġijiet ta' Malta**

Illi finalment, is-sekwestrati talbu wkoll lil dan il-Bord sabiex jordna lill-intimati jagħtu garanzija ai termini tal-Artikolu 838A tal-Kap.12 tal-Liġijiet ta' Malta. **L-Artikolu 838A tal-Kap.12 tal-Liġijiet ta' Malta jipprovdi li:**

*Il-qorti tista', meta tintwera kawża ġusta għal dan, mallissirilha talba b'rikors mill-persuna li kontriha jkun inħareġ attkawtelatorju, tordna lil dik il-parti li tkun talbet il-ħruġ tal-attkawtelatorju sabiex tagħti, fi żmien stabbilit mill-qorti, garanzijaxierqa għall-ħlas tal-penali li tista' tiġi mposta u ta' danni uimghax, u, fin-nuqqas, li tneħhi l-att kawtelatorju*

F'dan ir-rigward, kif ġie ritenut fid-decizjoni fl-ismijiet **Joseph Demicoli vs Coleiro General Supplies Limited**<sup>11</sup> l-applikazzjoni ta' dan l-artikolu jinneċessita l-eżistenza tal-att kawtelatorju. Hekk ukoll fil-kawża fl-ismijiet **Therese Mangion Galea vs Desmond Stanley Stewart**<sup>12</sup> intqal:-

<sup>10</sup> Vide App. Ċiv 7.7.1920 fil-kawża fl-ismijiet **Miller Blacker pro et noe vs Howard** (Kollez. Vol: XXIV.i.554)

<sup>11</sup> PA - 30 ta' Mejju 2002 (Rik Nru 812/2000).

<sup>12</sup> Deciza 29 ta' Lulju 2005 (Rik Nru 336/2005).

*“Ir-rimedju tal-għoti tal-garanzija huwa alternattiv għat-talba tat-tħassir tal-Mandat, u anzi jista’ jingħata biss jekk kemm-il darba t-talba għat-tħassir tal-Mandat ma tintlaqax kollha jew imqar in parti, jiġifieri sakemm il-Mandat ikun b’xi mod għadu fis-seħħ”.*

Fil-provvediment tagħha datat **10 ta' Awwissu, 2012, fl-atti tar-Rikors Numru 688/2012 JRM fl-ismijiet: OFFICE GROUP LIMITED (C-39197) vs JAMAR MALTA LIMITED (C-45236)** il-Prim Awla tal-Qorti Ċivili kellha dan xi tgħid rigward l-għoti ta' garanzija:

*“Meta l-liġi tipprovdi dwar l-għoti ta’ garanzija min-naħa ta’ min ikun kiseb il-ħruġ favurih ta’ Mandat kawtelatorju, min jagħmel it-talba għal garanzija bħal dik (il-persuna eżekutata li kontriha jkun inħareġ il-Mandat li jkun) irid juri tajjeb biżżejjed lill-Qorti li jkun hemm “kawża ġusta” biex twassalha tqiegħed fuq il-parti eżekutanti ta’ Mandat kawtelatorju l-piż li toffri garanzija tajba. Il-fatt waħdu li jkun inħareġ il-Mandat ma jitqiesx bħala “kawża ġusta” għall-finijiet ta’ dan l-artikolu. Irid ikun hemm raġunijiet oħrajn, iżjed serji u impellenti, li jwasslu lill-Qorti tagħti dik is-sanzjoni, x’aktarx imsejsin fuq il-ħtija kif imfissra fl-artikoli 1031 u 1032 tal-Kodiċi Ċivili;*

*Illli hawnhekk irid jingħad li l-applikazzjoni ta’ dan l-artikolu partikolari tal-liġi huwa wieħed alternattiv għat-talba għat-tħassir tal-Mandat. Kemm hu hekk, id-dispożizzjonijiet tal-artikolu tal-liġi dwar l-għoti ta’ garanzija min-naħa tal-eżekutant huma mqegħda f’artikolu differenti minn dak li jitkellem dwar it-tħassir tal-Mandat. Il-Qorti hija tal-fehma, għalhekk, li r-rimedju tal-għoti tal-garanzija huwa alternattiv għat-talba tat-tħassir tal-Mandat, u anzi jista’ jingħata biss jekk kemm-il darba t-talba għat-tħassir tal-Mandat ma tintlaqax kollha jew imqar in parti, jiġifieri sakemm il-Mandat ikun b’xi mod għadu fis-seħħ. Li kieku ma kienu hekk, l-aħħar erba’ kelmiet tal-artikolu partikolari kienu jkun ddaħħlu fil-liġi għalxejn...*

*.... Illi ngħad ukoll li d-danni li għalihom jirreferi l-artikolu taħt eżami huma dawk li l-intimat eżekutant jista’ jipprova li jkun ġarrab direttament minħabba l-ħruġ tal-att kawtelatorju u bħala konsegwenza ta’ tali ħruġ, u dment li jikkonkorru l-elementi mitluba mil-liġi għal tali likwidazzjoni;*

*Illli l-ammont tal-garanzija li jrid jiġi iffissat irid iżomm bilanċ xieraq bejn il-jedd li persuna tressaq att kawtelatorju biex tħares il-pretensjonijiet tagħha f’kawża pendenti, u l-effett li tali att iħalli fuq il-persuna li kontra tagħha jinħareġ dak il-Mandat. Ta’ min jgħid hawnhekk li l-ordni biex tingħata garanzija m’hijiex l-istess bħal kundanna ta’ penali jew kundanna għall-ħlas ta’ danni: l-għan waħdieni tagħha huwa li tqiegħed lill-parti eżekutata f’qagħda li, meta u jekk tibda proċeduri għal dan il-għan, issib assi li fuqhom tkun tista’ teżegwixxi deċiżjoni favorevoli għaliha;*

Applikati dawn l-insenjamenti għall-każ in eżami l-Bord iqis li r-rikorrenti ma semmew l-ebda raġuni tajba biżżejjed biex twassal lil dan il-Bord iqis jekk għandux jorbot lill-sekwestranti bl-għoti ta' garanzija kif irid l-imsemmi artikolu. F'dan ir-rigward il-Bord iqis li s-sottomissjonijiet mressqa mill-istess intimati fir-risposta tagħhom huma siewja u għaldaqstant, anke tenut kont tal-fatt li dan il-Bord ser jordna li l-mandat jibqa fis-sehh biss għall-ammont ridott ta' €94,046 kif mitlub mir-rikorrenti, il-Bord ma jarax li hemm lok għall-applikazzjoni tal-Artikolu 838A tal-Kap 12 u għalhekk ma jsibx li t-tielet talba tar-rikorrenti hija waħda mistħoqqa. **Għalhekk il-Bord ser jiċċad din it-talba.**

### **III. KONKLUŻJONI**

Għaldaqstant, għar-raġunijiet premessi, l-Bord qiegħed jiddisponi mit-talba sudetta mressqa mill-rikorrenti **Elsil Limited (C87781) et fis-6 ta' Ġunju 2024** u r-risposta tas-sekwestranti bil-mod-segwenti:

- 1. Jilqa' l-ewwel talba** tar-rikorrenti fis-sens illi a tenur tal-Artikolu 836(1)(d) u (f) tal-Kap.12 tal-Ligijiet ta' Malta jordna **li l-Mandat ta' Sekwestreu *de quo* bin-numru 8/2020 jiġi ridott u jibqa fis-seħh biss għall-ammont ta' € 94,046.**
- 2. Jiċċad it-tieni talba** tar-rikorrenti.
- 3. Jiċċad it-tielet talba** tar-rikorrenti.

Kull parti għandha tbgħati l-ispejjeż tagħha.

**Mgħoti kameralment, illum 24 ta' Ġunju 2025**

**Noel Bartolo**  
**MAGISTRAT**

**Marisa Bugeja**  
**Deputat Registratur**

**Komunika: Avukati tal-partijiet**